

**சாராம்சம்:** இனிய குழந்தைகளே, நீங்கள் ஸ்ரீமத்தைப் பின்பற்றி, முழு உலகையும் தத்துவங்களையும் தூய்மையாக்குகின்ற சேவையைச் செய்ய வேண்டும். சந்தோஷத்திற்கும் அமைதிக்குமான வழியை அனைவருக்கும் காட்டுங்கள்.

**கேள்வி:** நீங்கள் உங்களுடைய சரீரத்தைக்கூட மறப்பதற்கு முயற்சி செய்வதால், குழந்தைகளாகிய உங்களுக்கு அவசியம் இல்லாதது எது?

**பதில்:** படங்கள்! நீங்கள் உங்களுடைய உருவத்தை (சரீரத்தை) மறப்பதற்கு முயற்சி செய்வதால், அந்தப் படங்கள் உங்களுக்கு எதற்கு? உங்களை ஓர் ஆத்மாவாகக் கருதி, சரீரமற்ற தந்தையையும், உங்களுடைய இனிய வீட்டையும் நினைவு செய்யுங்கள். இப்படங்கள் சிறு குழந்தைகளுக்கானவை, அதாவது புதியவர்களுக்கானவை. நீங்கள் நினைவில் நிலைத்திருந்து, மற்றவர்களையும் நினைவு செய்வதற்குத் தூண்ட வேண்டும். சதோபிரதான் ஆகுவதற்கு, உங்கள் தொழிலைத் தொடர்ந்து செய்வதுடன் நினைவில் இருப்பதற்கான பயிற்சியையும் செய்யுங்கள்.

**பாடல்:** நான் எனது பாக்கியத்தை விழித்தெழச் செய்தவாறு வந்துள்ளேன்.

ஓம் சாந்தி. இனிமையிலும் இனிமையான குழந்தைகளே, நீங்கள் இவ்வார்த்தைகளைச் செவிமடுத்ததுமே உங்களுக்குச் சந்தோஷத்தினால் மெய்சிலிர்த்தது. நீங்கள் உங்களது பாக்கியமான, சுவர்க்க பாக்கியத்தைப் பெறவே இங்கு வந்திருக்கிறீர்கள் என்பது குழந்தைகளாகிய உங்களுக்குத் தெரியும்! இவ்வாறு வேறெங்கும் கூறப்படுவதில்லை. நீங்கள் உங்கள் ஆஸ்தியான சுவர்க்கத்தைத் தந்தையிடம் இருந்து பெறுவதற்காக, அதாவது சுவர்க்கத்தைப் படைப்பதற்காகவே, முயற்சி செய்கிறீர்கள் என்பது உங்களுக்குத் தெரியும். நீங்கள் வெறுமனே ஒரு சுவர்க்கவாசி ஆகுவதற்கு மட்டுமல்லாது, சுவர்க்கத்தில் அதி மேன்மையான அந்தஸ்தைப் பெறுவதற்காக முயற்சி செய்கிறீர்கள். சுவர்க்கத்தின் காட்சிகளை அருள்கின்ற தந்தையே இப்போது எங்களுக்குக் கற்பிக்கிறார். குழந்தைகளாகிய உங்களுக்கு இந்த போதை இருக்க வேண்டும். பக்தி இப்போது முடிவுக்கு வருகிறது. இராவணனின் சங்கிலியில் பக்தர்கள் சிக்கியிருப்பதால், அவர்களை ஈடேற்றுவதற்கு கடவுள் வருகிறார் என்று கூறப்படுகிறது. பல்வேறு அபிப்பிராயங்களைக் கொண்ட பல மனிதர்கள் இருக்கின்றார்கள்! உலகச் சக்கரம் அநாதியாகத் தொடர்கின்ற ஒரு நாடகம் என்பதை நீங்கள் அறிந்துள்ளீர்கள். புராதன புதிய உலக வாசிகளாகத் தாங்களே இருந்தார்கள் என்பதும், இப்போது தாங்கள் பழைய உலக வாசிகள் ஆகிவிட்டார்கள் என்பதும் பாரத மக்களுக்குத் தெரியும். புதிய உலகமான சுவர்க்கத்தைத் தந்தையே படைத்தார். அதனைப் பின்னர் இராவணன் நரகமாக்கினான். பாப்தாதாவின் வழிகாட்டல்களைப் பின்பற்றுவதன் மூலம் நீங்கள் உங்களுக்காக புதிய உலகை இப்போது படைக்கிறீர்கள். நீங்கள் புதிய உலகிற்காகக் கற்கிறீர்கள். உங்களுக்குக் கற்பிப்பவர் யார்? தூய்மையாக்குபவர், ஞானக்கடல் என்றெல்லாம் புகழப்படுகின்ற ஒருவரே ஆவார். அவர் ஒருவரைத் தவிர வேறு எவரது புகழையும் பாட முடியாது. அவர் ஒருவரே தூய்மையாக்குபவர். நாங்கள் அனைவரும் தூய்மையற்றவர்கள். எவருமே தூய உலகை நினைவு செய்வதில்லை. 5000 வருடங்களுக்கு முன்னர் உண்மையிலேயே தூய உலகம் இருந்தது என்பதை நீங்கள் புரிந்து கொண்டிருக்கிறீர்கள். இந்த பாரதம் மட்டுமே இருந்தது. ஏனைய அனைத்து சமயங்களும் அமைதி நிலையில் இருந்தன. பாரத வாசிகளாகிய நாங்கள் அனைவரும் சந்தோஷ உலகில் இருந்தோம். மக்கள் அமைதியை விரும்புகிறார்கள். எனினும் எவராலுமே இங்கு அமைதியாக இருக்க முடியாது. இது அமைதி உலகம் அல்ல. அது அசரீரியான உலகம். அங்கிருந்தே நாங்கள் வருகின்றோம். சத்தியயுகமே சந்தோஷ உலகமாகும். அதனை அமைதிதாம் என அழைக்க முடியாது. அங்கே, நீங்கள் தூய்மையும், அமைதியும், சந்தோஷமும் நிறைந்தவர்களாக இருக்கிறீர்கள். அங்கு எவ்வித குழப்பமும் இருப்பதில்லை. வீடுகளில் குழந்தைகள் குழப்பம் விளைவிக்கும்போது, அவர்கள் அமைதியாக இருக்குமாறு கேட்கப்படுகின்றார்கள். தந்தை கூறுகிறார்: ஆத்மாக்களாகிய நீங்கள் அமைதி தாமத்திற்கு உரியவர்கள். பின்னர் நீங்கள் சண்டை சச்சரவுகள் நிறைந்த உலகிற்கு வருகிறீர்கள். இது உங்களது புத்தியில் உள்ளது. தந்தையிடமிருந்து உங்களது அதி மேலான அந்தஸ்தைப் பெறவே நீங்கள் மீண்டும் ஒருமுறை முயற்சி செய்கிறீர்கள். இந்தப் பாடசாலை குறைந்தல்ல. இது தந்தையான கடவுளின் பல்கலைக்கழமாகும். முழு உலகிலும் இதுவே பெரிய பல்கலைக்கழகமாகும். இங்கேயே அனைவரும் அமைதி, சந்தோஷம் என்ற தங்களது ஆஸ்தியைத் தந்தையிடமிருந்து பெறுகிறார்கள். ஒரேயொரு தந்தையைத் தவிர வேறு எவரது புகழும் இல்லை. பிரம்மாவிற்கான புகழ் ஏதும் இல்லை. இந்நேரத்தில், தந்தை மட்டுமே வந்து உங்களுக்கு ஓர் ஆஸ்தியைக் கொடுக்கிறார். அதன் பின்னர் சந்தோஷம், சந்தோஷம் மட்டுமே இருக்கும். தந்தை மட்டுமே உங்களுக்கு சந்தோஷத்தையும் அமைதியையும் கொடுக்கிறார். அவருக்கான புகழ் மட்டுமே உள்ளது. சத்திய யுகத்திலோ திரேதா யுகத்திலோ எவரது புகழும் இருப்பதில்லை. அங்கு இராச்சியம் தொடரும். நீங்கள் உங்களது ஆஸ்தியைப் பெறுகின்றீர்கள். ஏனைய அனைவரும் அமைதி தாமத்திலே இருக்கிறார்கள். எவரது புகழும் இருப்பதில்லை. கிறிஸ்து ஒரு சமயத்தை ஸ்தாபிக்கிறார், அதை அவர் செய்யவே வேண்டும். அவர் ஒரு சமயத்தை ஸ்தாபித்திருந்தாலும் அவர் தொடர்ந்தும் மறுபிறவி எடுக்கிறார். அவ்வாறாயின் அதில் என்ன புகழ் உள்ளது? தூய்மையாக்குபவரும் முக்தியளிப்பவரும் என அழைக்கப்படுகின்ற அவர் ஒருவருக்கு மாத்திரமே புகழ் உள்ளது. அவர் கிறிஸ்து, புத்தர் போன்றவர்களை நினைவு செய்கின்றார் என்றில்லை. அவர்களே தந்தையான கடவுளை நினைவு செய்கிறார்கள். சத்திய யுகத்தில் எவருமே புகழப்படுவதில்லை. சமயங்கள் ஸ்தாபிக்கப்பட்ட பின்னரே, அவர்கள் தந்தையின் புகழைப் பாட, அத்துடன் பக்தி ஆரம்பமாகிறது. நாடகம் எவ்வாறு உருவாக்கப்பட்டது? தந்தையின் குழந்தைகள் ஆகியவர்கள் மட்டுமே சக்கரம் எவ்வாறு சுழல்கிறது என்பதைப் புரிந்துகொள்கின்றனர். தந்தையே

படைப்பவர். அவர் புதிய உலகான சுவர்க்கத்தைப் படைக்கிறார். எவ்வாறாயினும் அனைவராலும் சுவர்க்கத்திற்குச் செல்ல முடியாது. நாடகத்தின் முக்கியத்துவமும் புரிந்துகொள்ளப்பட வேண்டும். நீங்கள் தந்தையிடம் இருந்து உங்களது ஆஸ்தியான சந்தோஷத்தைப் பெறுகிறீர்கள். இந்நேரத்தில் அனைவரும் சந்தோஷம் அற்றவர்களாகவே இருக்கிறார்கள். அனைவரும் வீடு திரும்ப வேண்டும். பின்னர் சந்தோஷம் நிலவும். குழந்தைகளாகிய நீங்கள் மிக நல்லதொரு பாகத்தைப் பெற்றிருக்கிறீர்கள். பெருமளவில் புகழ்ப்படுகின்ற தந்தை இப்போது வந்து, நேருக்கு நேர் குழந்தைகளாகிய உங்கள் முன்னிலையில் அமர்ந்திருந்து உங்களுக்கு விளங்கப்படுத்துகிறார். நீங்கள் அனைவரும் குழந்தைகளே. தந்தை என்றென்றும் சந்தோஷமானவர் (ever happy)! உண்மையில், நீங்கள் இவ்வாறு தந்தையைப் பற்றிக் கூறமுடியாது. அவ்வாறு அவர் சந்தோஷமடைபவராக இருப்பாராயின், அவர் சந்தோஷம் அற்றவராவும் ஆகுவார். பாபா இவை யாவற்றிற்கும் அப்பாற்பட்டவர். இந்நேரத்தில் தந்தையின் புகழ் உங்களது புகழும் ஆகும். அதன் பின்னர், எதிர்காலத்தில், உங்களது புகழ் வேறுபட்டதாக இருக்கும். தந்தை எவ்வாறு ஞானக்கடலாக இருக்கிறாரோ, நீங்களும் அவ்வாறானவர்களே. உங்களது புத்தியில் உலகச் சக்கரத்தின் ஞானம் உள்ளது. தந்தையே சந்தோஷக் கடல் என்பதும் அவரிடமிருந்து நீங்கள் பெருமளவு சந்தோஷத்தைப் பெறுகிறீர்கள் என்பதும் உங்களுக்குத் தெரியும். இந்நேரத்தில் நீங்கள் தந்தையிடம் இருந்து உங்களது ஆஸ்தியைப் பெறுகிறீர்கள். மேன்மையான செயல்களை எவ்வாறு செய்வது, என்பதைத் தந்தை குழந்தைகளாகிய உங்களுக்கு இப்போது கற்பிக்கிறார். அவ்வாறாகவே இந்த இலக்ஷ்மியும் நாராயணனும் அந்த அந்தஸ்தை அடைவதற்காக, தங்களது முன்னைய பிறவியில் நிச்சயமாக மிகவும் மேன்மையான செயல்களைச் செய்திருக்க வேண்டும். அவர்கள் எவ்வாறு தங்களது இராச்சியத்தைப் பெற்றார்கள் என்பது உலகிலுள்ள எவருக்குமே தெரியாது. தந்தை கூறுகிறார்: குழந்தைகளாகிய நீங்கள் அவ்வாறே ஆகுகிறீர்கள். நீங்கள் அவ்வாறாகவே இருந்தீர்கள் என்பதும் மீண்டும் ஒருமுறை அவ்வாறு ஆகுகிறீர்கள் என்பதும் உங்களது புத்தியில் பதிக்கிறது. தந்தை இங்கு அமர்ந்திருந்து செயல்கள், நடுநிலைச் செயல்கள், பாவச் செயல்களின் தத்துவத்தை உங்களுக்கு விளங்கப்படுத்துகிறார். இதன் மூலமாகவே நீங்கள் இவ்வாறு ஆகுகிறீர்கள். அவர் உங்களுக்கு ஸ்ரீமத் கொடுக்கிறார். எனவே, நீங்கள் ஸ்ரீமத்தை விளங்கிக்கொள்ள வேண்டும். அவர் ஸ்ரீமத்தைக் கொண்டு முழு உலகையும், தத்துவங்கள் உட்பட, அனைத்தையும் மேன்மையானதாகாக்குகிறார். சத்திய யுகத்தில் அனைவரும், அனைத்தும் மேன்மையானதாகும். எவ்வகையான குழப்பங்களோ அல்லது புயலோ இருப்பதில்லை. அதிக சூடோ அல்லது அதிக குளிரோ இருக்காது. அங்கு எப்போதும் வசந்த காலமே நிலவும். நீங்கள் மிகுந்த சந்தோஷத்துடன் இருப்பீர்கள். அம்மக்கள் கடவுளே (குதா) சுவர்க்கத்தை (பகிஸ்ட்) ஸ்தாபித்தார் எனப் பாடுகிறார்கள். ஆகையாலே நீங்கள் அங்கு உயர்ந்ததோர் அந்தஸ்தைப் பெற முயற்சி செய்யவேண்டும். எப்போதுமே நினைவுகூரப்படுகிறது: தாயையும் தந்தையையும் பின்பற்றுங்கள். நீங்கள் தந்தையை நினைவு செய்யும்போது உங்கள் பாவங்கள் அழிக்கப்படுகின்றன. இப்போது, ஆத்மாக்களாகிய நாங்கள் தந்தையுடன் வீடு திரும்புகிறோம். ஸ்ரீமத்தைப் பின்பற்றி அனைவருக்கும் பாதையைக் காட்டுங்கள். எல்லையற்ற தந்தையே, சுவர்க்கத்தைப் படைப்பவர் ஆவார். அது இப்போது நரகமாக உள்ளது. அவர், சுவர்க்க ஆஸ்தியை, நிச்சயமாக நரகத்திலேயே கொடுத்திருக்க வேண்டும். நாங்கள் இப்போது எங்களுடைய 84 பிறவிகளை முடித்து, அதன் பின்னர் சுவர்க்கத்தில் எங்களது முதலாவது பிறவியை எடுப்போம். உங்களது இலக்கும் இலட்சியமும் உங்கள் முன்னிலையில் உள்ளது. இவ்வாறாகவே நீங்கள் ஆகவேண்டும். நாங்கள் மீண்டும் ஒருமுறை இலக்ஷ்மியாகவும் நாராயணனாகவும் ஆகுகிறோம். உண்மையில், இப்படங்களுக்கான அவசியம் இல்லை. பலவீனமானவர்கள் இதை மீண்டும் மீண்டும் மறந்து விடுவதாலேயே படங்கள் வைக்கப்பட்டுள்ளன. சிலர் கிருஷ்ணரது படங்களைக்கூட வைக்கிறார்கள். கிருஷ்ணரைப் பார்க்காது, அவர்களால் அவரை நினைவு செய்ய முடியாது. ஒவ்வொருவரது புத்தியிலும் ஒரு படம் இருக்கிறது. நீங்கள் படங்களை மாட்ட வேண்டும் என்ற அவசியம் இல்லை. உங்களை ஓர் ஆத்மாவெனக் கருதுங்கள். நீங்கள் உங்களது சொந்த உருவத்தை மறக்க வேண்டும். நீங்கள் உறவினர்கள் அனைவரையும் உங்களது சரீரம் உட்பட அனைத்தையுமே மறக்க வேண்டும். தந்தை கூறுகிறார்: நீங்கள் ஒரேயொரு அன்பிற்கினியவரின் காதலிகள். அன்பிற்கினிய தந்தை கூறுகிறார்: தொடர்ந்து என்னை நினைவு செய்தீர்களானால் உங்களது பாவங்கள் அழிந்து விடும். நீங்கள் சரீரத்தை விடும்போது உங்களது ஸ்திதியானது, நீங்கள் இப்பழைய உலகை விட்டு தந்தையிடம் செல்கிறீர்கள் என்பதை விளங்கிக்கொண்டதாக இருக்க வேண்டும். 84 பிறவிகள் முடிவடைந்து விட்டன. நீங்கள் இப்போது வீடு திரும்ப வேண்டும். பாபா உங்களுக்கு கட்டளை இட்டிருக்கிறார்: என்னை நினைவு செய்யுங்கள்! அவ்வளவே! தந்தையையும் இனிய வீட்டையும் நினைவு செய்யுங்கள். நீங்கள் சரீரமற்ற ஓர் ஆத்மா என்றும் உங்களது பாகத்தை நடிப்பதற்காகவே ஒரு சரீரத்தை ஏற்றீர்கள் என்பதும் உங்களது புத்தியில் உள்ளது. நீங்கள் உங்களது பாகத்தை நடித்துக் கொண்டிருக்கும்போதே, தூய்மையற்றவர்கள் ஆகினீர்கள். இச்சரீரம் ஒரு பழைய சப்பாத்தாகும். ஆத்மா இப்போது தூய்மை அடைகிறார். தூய சரீரம் ஒன்றை இங்கு நீங்கள் பெற முடியாது. ஆத்மாக்களாகிய நாங்கள் இப்போது வீடு திரும்ப வேண்டும். முதலில் நாங்கள் இளவரசர், இளவரசி ஆகி, திருமணத்தின் பின்னர் இலக்ஷ்மியும் நாராயணனும் ஆகுவோம். ராதையும் கிருஷ்ணரும் யார் என்பது மக்களுக்குத் தெரியாது. இருவருமே வெவ்வேறு இராச்சியத்திலிருந்து வந்து பின்னர் அவர்கள் திருமணம் செய்தார்கள். திருமண வைபவத்தை நீங்கள் “திரான்ஸில்” பார்த்திருக்கிறீர்கள். ஆரம்பத்தில், உங்களுக்குப் பல காட்சிகள் கிடைத்தன. ஏனெனில் அந்தப் பாகம் பாகிஸ்தானில் உங்களைத் தொடர்ந்து சந்தோஷமாக வைத்திருந்தது. இறுதியில் வன்முறை மாத்திரமே இருக்கும். பல பூகம்பங்கள் உண்டாகும். நீங்கள் தொடர்ந்து காட்சிகளைக் காண்பீர்கள். நீங்கள் ஒவ்வொருவரும் என்ன அந்தஸ்தைப் பெறுவீர்கள்

என்பதை அறீவீர்கள். அந்த நேரத்தில் குறைவாகக் கற்றவர்கள் பெருமளவு வருந்துவார்கள். தந்தை கூறுவார்: நீங்களும் கற்கவில்லை, ஏனையோருக்குக் கற்பிக்கவும் இல்லை! நீங்கள் நினைவில் நிலைத்திருக்கவும் இல்லை. நினைவு செய்வதன் மூலமே உங்களால் சதோபிரதானாக முடியும். தந்தை மாத்திரமே தூய்மையாக்குபவர். அவர் கூறுகிறார்: சதா என்னையே நினைவு செய்யுங்கள். உங்களில் உள்ள கலப்படம் அகற்றப்படும்! நினைவு யாத்திரையில் நிலைத்திருப்பதற்கு முயற்சி செய்யப்பட வேண்டும். நீங்கள் உங்களது வியாபாரம் போன்றவற்றைத் தொடர்ந்து செய்யலாம். செயல்கள் செய்யப்படவே வேண்டும். எவ்வாறாயினும் உங்களது புத்தியின் யோகம் அங்கு தொடர்பு கொண்டிருக்க வேண்டும். இங்கேயே நீங்கள் தமோபிரதானில் இருந்து சதோபிரதான் ஆகவேண்டும். வீட்டில் குடும்பத்துடன் வாழும்போது, என்னை நினைவு செய்தால் மட்டுமே உங்களால் புதிய உலகிற்கு அதிபதிகளாக முடியும். தந்தை வேறு எந்தச் சிரமும் கொடுப்பதில்லை. அவர் உங்களுக்கு மிகவும் சுலபமான வழியையே காட்டுகிறார். சந்தோஷ தாமத்திற்கு அதிபதி ஆகுவதற்கு, சதா என்னை மாத்திரமே நினைவு செய்யுங்கள். இப்போது அவரையே நினைவு செய்யுங்கள்: பாபாவும் ஒரு நட்சத்திரமே. அவர் சர்வசக்திவான் ஆதலால் அவர் மிகவும் பிரகாசமானவர் என் மக்கள் நம்புகிறார்கள். தந்தை கூறுகிறார்: நானே மனித விருட்சத்தின் உணர்வுள்ள விதையாவேன். நான் விதையாக இருப்பதால், எனக்கு ஆரம்பம், மத்தி, இறுதி பற்றித் தெரியும். நீங்கள் விதைகள் அல்லர். நானே விதையானதால், நான் ஞானக்கடல் என்று அழைக்கப்படுகிறேன். அவரே மனித விருட்சத்தின் உணர்வுள்ள விதையாதலால், அவருக்கு எவ்வாறு உலகச் சக்கரம் தொடர்ந்தும் சுழல்கிறது என்பது நிச்சயமாகத் தெரியும். ரிஷிகளுக்கும் முனிவர்களுக்கும் படைப்பவரையோ, படைப்பின் ஆரம்பம் மத்தி இறுதியையோ தெரியாது. குழந்தைகளுக்கு இது தெரிந்திருக்குமாயின், அவர்கள் அவரிடம் செல்வதற்கு அதிக காலம் எடுத்திருக்காது. எவ்வாறாயினும் எவருக்குமே தந்தையிடம் செல்வதற்கான வழி தெரியாது. தூய்மையற்றவர்கள் எவ்வாறு தூய உலகிற்குச் செல்ல முடியும்? இதனாலேயே தந்தை கூறுகிறார்: கொடிய எதிரியான காமத்தை வெற்றிகொள்ளுங்கள். இதுவே, அது தொடங்கிய காலம் முதல், நடுவினாடாக இறுதி வரை துன்பத்திற்குக் காரணமாக உள்ளது. அவர் குழந்தைகளான உங்களுக்கு மிக நன்றாக விளங்கப்படுத்துகிறார்! எந்தச் சிரமமுமே இல்லை. நீங்கள் தந்தையையும் உங்களது ஆஸ்தியையும் நினைவு செய்தால் போதும். தந்தையின் நினைவினால், அதாவது யோகத்தினால் உங்களது பாவங்கள் எரிக்கப்பட்டுவிடும். ஒரு விநாடியில் நீங்கள் தந்தையிடம் இருந்து ஆட்சியைப் பெறுகிறீர்கள். குழந்தைகளாகிய நீங்கள் சுவர்க்கத்திற்குச் சென்றாலும், அங்கு உயர்ந்ததோர் அந்தஸ்தைப் பெறுவதற்கு, நீங்கள் முயற்சி செய்யவே வேண்டும். நீங்கள் சுவர்க்கத்திற்குச் செல்ல வேண்டும். சிறிதளவைச் செவிமடுப்பதன் மூலமே அவர்கள் தந்தை வந்துவிட்டார் என்பதை விளக்கிக் கொள்வார்கள். இப்போதும் கூட அதே மகாபாரத யுத்தமே என மக்கள் கூறுகிறார்கள். குழந்தைகளாகிய உங்களுக்கு இராஜயோகத்தைக் கற்பித்தவர் நிச்சயமாக தந்தையாகவே இருக்க வேண்டும். நீங்கள் தொடர்ந்து அனைவரையும் விழித்தெழுச் செய்கிறீர்கள். பலரை விழித்தெழுச் செய்பவர்கள் உயர்ந்ததோர் அந்தஸ்தைப் பெறுகிறார்கள். முயற்சி செய்யப்படவேண்டும். அனைவரும் ஒரேவகையான முயற்சியாளராக இருக்க முடியாது. இது ஒரு முக்கியமான பாடசாலையாகும். இது உலகப் பல்கலைக்கழகம் (World University) ஆகும். முழு உலகமுமே சந்தோஷ பூமியாகவும் அமைதி பூமியாகவும் ஆக்கப்படவேண்டும். நீங்கள் அத்தகைய ஒரு ஆசிரியரை எப்பொழுதாவது கண்டிருக்கிறீர்களா? முழு உலகமுமே பிரபஞ்சம் என அழைக்கப்படுகிறது. தந்தையே உலகிலுள்ள மனிதர்கள் அனைவரையும் சதோபிரதான் ஆக்குகிறார். அதாவது அவர் மாத்திரமே சுவர்க்கத்தைப் படைக்கிறார். பக்தி மார்க்கத்தில் கொண்டாடப்படுகின்ற அனைத்துப் பண்டிகைகளும் சங்கமயுகமான இந்த நேரத்தையே குறிக்கின்றன. சத்திய, திரேதா யுகங்களில் எவ்விதமான பண்டிகைகளும் இருப்பதில்லை. அங்கு அவர்கள் வெகுமதியை மாத்திரமே அனுபவம் செய்கின்றனர். அனைத்துப் பண்டிகைகளும் இங்கேயே கொண்டாடப்படுகின்றன. “ஹோலி” “தூரியா” போன்றன ஞானத்திற்கான விடயங்கள். கடந்த காலத்தில் நடந்தவை யாவும் பண்டிகைகளாகக் கொண்டாடப்படுகின்றன, ஆனால் உண்மையில் அவை இக்காலத்திற்கு உரியவையாகும். ஹோலியும் இக்காலத்தையே குறிக்கிறது. சக்கரத்தின் இறுதி 100 ஆண்டுகளிலேயே, அனைத்தும் நிறைவேற்றப் படுகின்றன. உலகமும் புதிதாக ஆகுகிறது. பல தடவைகள் நீங்கள் உங்களது ஆஸ்தியான சுவர்க்கத்தினைப் பெற்று பின்னர் இழந்தீர்கள். தந்தையிடம் இருந்து நீங்கள் மீண்டும் ஒருமுறை உங்களது ஆஸ்தியைப் பெறுகின்றீர்கள் என்ற சந்தோஷம் உங்களிடம் உள்ளது. நீங்கள் மற்றவர்களுக்கும் பாதையைக் காட்டவேண்டும். நாடகத்திற்கு ஏற்ப, சுவர்க்கம் நிச்சயமாக ஸ்தாபிக்கப்பட வேண்டும். பகலுக்குப் பின் இரவும், இரவுக்குப் பின் பகலும் இருப்பதைப் போன்று, நிச்சயமாக கலியுகத்தின் பின்னர் சத்திய யுகம் இருக்கவேண்டும். இனிமையிலும் இனிமையான குழந்தைகளான உங்களது புத்தியில் சந்தோஷ முரசு காட்டவேண்டும். இப்போது காலம் முடிவடைகிறது. நாங்கள் சாந்தி தாமம் செல்கிறோம். இதுவே இறுதிப் பிறவியாகும். கர்ம வினைகளும் கூட, சந்தோஷத்தினால் இலேசானதாகிறது. சில கர்மக் கணக்குகள் வேதனையை அனுபவம் செய்வதன் மூலமும், சில யோகசக்தி மூலமும் தீர்க்கப்படவேண்டியுள்ளது. தந்தை குழந்தைகளாகிய உங்களுக்குப் பொறுமையைக் கொடுக்கிறார். உங்களது நிலையான சந்தோஷத்திற்கான நாட்கள் வருகின்றன. நீங்கள் தொழில் போன்றவற்றைத் தொடர்ந்து செய்ய வேண்டும். ஏனெனில் உங்களது சரீர வாழ்வுக்குப் பணம் தேவை. வியாபாரிகள் தர்மத்திற்காகச் சிறிது பணத்தை ஒதுக்கி வைப்பதாக பாபா விளங்கப்படுத்தியுள்ளார். தாங்கள் பெருமளவு செல்வத்தைச் சேர்த்தால் தங்களால் இன்னும் அதிகமாகத் தானம் செய்ய முடியும் என அவர்கள் நம்புகிறார்கள். இங்கும் தந்தை விளங்கப்படுத்துகிறார்: ஒருவர் 2 பைசாக்களை மாத்திரம் கொடுத்தாலும் அவர் அதற்குப் பிரதிபலனாக 21 பிறவிகளுக்கு, அதிகளவைப் பெறுகிறார். முன்னர்

நீங்கள் செய்த தான தர்மங்களுக்கெல்லாம் பிரதிபலனை அடுத்த பிறவியில் பெற்றீர்கள். நீங்கள் இப்பொழுது 21 பிறவிகளுக்கு பிரதிபலனைப் பெறுகிறீர்கள். முன்னர் நீங்கள் சாதுக்களுக்கும் புனிதர்களுக்கும் கொடுத்து வந்தீர்கள். அனைத்துமே அழிக்கப்பட உள்ளன என்பதை நீங்கள் இப்பொழுது புரிந்துகொள்கிறீர்கள். நான் இப்பொழுது உங்கள் முன்னால் தனிப்பட்ட முறையில் வந்திருக்கிறேன். ஆதலால் இப்பணிக்காக சகலவற்றையும் பயன்படுத்துங்கள், அப்பொழுது நீங்கள் 21 பிறவிகளுக்கு ஆஸ்தியைப் பெறுவீர்கள். முன்னர் நீங்கள் மறைமுகவாகவே கொடுத்தீர்கள். ஆனால் இப்பொழுது நேரடியாகவே கொடுக்கிறீர்கள். உங்களுடைய ஏனைய அனைத்துமே அழிக்கப்படவுள்ளது. பாபா தொடர்ந்தும் உங்களுக்குக் கூறுகிறார்: உங்களிடம் பணம் இருந்தால் தொடர்ந்தும் நிலையங்களை ஆரம்பியுங்கள். “உண்மையான கீதைப் பாடசாலை” என்ற வார்த்தைகளை எழுதுங்கள். கடவுள் பேசுகிறார்: சதா என்னையும் உங்கள் ஆஸ்தியையும் மாத்திரமே நினைவு செய்யுங்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. தந்தையைப் போன்று புகழ்ச்சிக்குத் தகுதிவாய்ந்தவர் ஆகுவதற்கு, தந்தையைப் பின்பற்றுங்கள்.
2. இதுவே இறுதிப் பிறவியாகும். நீங்கள் இப்பொழுது வீடு திரும்ப வேண்டும். ஆதலால் உங்களுக்குள் சந்தோஷ முரசு கொட்டவேண்டும். கர்ம வேதனைகள் அனைத்தையும் கர்ம யோகத்தின் மூலம், அதாவது தந்தையை நினைவு செய்வதன் மூலம் சந்தோஷமாகத் தீருங்கள்.

#### ஆசீர்வாதம்:

உங்களுடைய தொடர்பு(connection) மற்றும் உறவுமுறை(relationship) மூலமாக மனோ சக்தியினது நடைமுறை அத்தாட்சியைப் பார்க்கின்ற ஒரு சூட்சுமமான சேவாதாரி ஆகுவீர்களாக.

வார்த்தைகளினதும், செயல்களினதும் நடைமுறை அத்தாட்சியை உங்களால் பார்க்க முடிவதைப் போன்றே, அதிசக்திவாய்ந்த சக்தியான மௌன சக்தியின் நடைமுறை அத்தாட்சியைப் பார்ப்பதற்கு, சதா பாப்தாதாவுடன் தெளிவான தொடர்பும் உறவுமுறையும் இருக்கட்டும். இதுவே யோக சக்தி என அழைக்கப்படுகிறது. அத்தகைய யோக சக்தியைக் கொண்ட ஆத்மாக்களால் பௌதீகமாக தொலைவில் உள்ள ஆத்மாக்களையும் தனிப்பட்ட முறையில் பிரசன்னமாக இருப்பது போன்று அனுபவம் செய்யவைக்க முடியும். அவர்களால் ஆத்மாக்களை வரவழைத்து, அவர்களை மாற்றமுடியும். இது சூட்சுமமான சேவையாகும். இதை அடைவதற்கு, நீங்கள் மன ஒருமைப்பாட்டு சக்தியை அதிகரிக்க வேண்டும்.

#### சுலோகம்:

தமது பொக்கிஷங்கள் அனைத்தையும் தகுதிவாய்ந்த முறையில் பயன்படுத்துபவர்களே மகாதானி ஆத்மாக்களாவர்.

\*\*\*ஓம் சாந்தி\*\*\*